

## تعارف و تبصرہ کتب



### فیصلہ..... علامہ شمس الحق افغانی

زیر تبصرہ کتاب کا پس منظر یہ ہے کہ چند مسائل (علم غیب، توسل، کرامات، استغاثہ وغیرہ) پر دو جماعتوں کا تنازعہ ہوا۔ مذکورہ مسائل پر آخری فیصلے دینے کے لیے فریقین نے حضرت علامہ شمس الحق افغانی رحمۃ اللہ علیہ کو چالٹ مقرر کر کے ان کی خدمت میں اٹھارہ تنازعہ مسائل پر مشتمل ایک سوال نامہ پیش کیا گیا۔ حضرت علامہ نے ان تمام مسائل پر جمہور اہل سنت والجماعت کا موقف انتہائی اختصار اور جامعیت کے ساتھ تحریری طور پر ایک رسالے کے شکل میں سپرد قلم کیا۔ بعد میں یہ رسالہ معدن السور فتویٰ بہاولپور اور صحیح مسلک کے نام سے چھپا۔ یہ رسالہ ایک عرصہ دراز سے ناپید تھا۔ اس کی سابقہ طباعتیں بھی طہاعت اور صحیح متن کے حوالے سے انتہائی کمزور تھیں۔ مولانا وقار احمد جلات نے اس کے سابقہ دو نسخوں کو سامنے رکھ کر اس کی از سر نو کمپوزنگ کی۔ تحقیق و تخریج کے عمدہ مراحل سے گزار کر اس کے شروع میں ایک متین مقدمہ تحریر کیا، جس سے رسالے کا ظاہری و معنوی حسن دو بالا ہوا ہے۔ اردو زبان میں خصوصاً تحقیق اور تدوین متن کے فنی طریقہ کار پر مبنی کام بالکل نہ ہونے کے برابر ہے۔ فاضل محقق کی یہ کاوش اس لحاظ سے قابل صد مبارکباد ہے۔ ہم امید رکھتے ہیں کہ وہ مستقبل میں اردو کے دینی ادب کی نسبتاً زیادہ اہم اور تحقیق و تخریج کی زیادہ مستحق کتابوں کی طرف اپنی توجہ مبذول کریں گے، تاکہ ہمارے اکابر کا عظیم علمی میراث قابل اعتماد اور مدلل انداز میں لوگوں تک پہنچ پائے۔ ناشر: مرکز المحدث الاسلامیہ مردان (بمعر: محمد جان اخونزادہ حقانی)

### قیامت کو ملیں گے..... جناب محمد حنیف

کوئی اتفاق کرے یا نہ کرے لیکن درحقیقت شاعری کا تعلق سرا سردل سے ہے، اور اس کے ذریعہ اپنے اظہار مافی الضمیر دل کی زبان سے ادا کیا جاتا ہے اور دل ہی کے کانوں سے سنا بھی جاتا ہے۔ شاعری میں انسان اپنی ارد گرد کے حالات، مشاہدات، ذاتی واقعات، رنجشوں، خوشیوں اور حسرتوں اور مسرتوں، غم و پیار اور محبت کے اظہار کیلئے سارے کلفتہ الفاظ جن کرنٹ نئے انداز اور جاذبانہ اسلوب سے اپنی آرزوں اور تمناؤں اور حسرتوں کو بیان کر کے التجاؤں کے لئے دامن پھیلاتا ہے۔

شاعری نیکی کا ایک وسیلہ ہے، یہ پھڑے ہوئے لفظوں کو ملاتی ہے اور جب تک یہ کائنات اس

روپ میں موجود ہے تو شاعری بھی اسی طرح ہوتی رہے گی اور ہوتی چلی جائے گی۔ زیر تبصرہ کتاب ”قیامت کو ملیں گے“ جامعہ دارالعلوم حقانیہ کے طباعتی شعبہ موتمرا لمصنفین، شعبہ کمپوزنگ کے روح رواں جناب بابر حنیف صاحب کے والد بزرگوار محترم جناب محمد حنیف صاحب کی شاعری کا شاندار مجموعہ ہے۔ جناب محمد حنیف صاحب نے نوشہرہ میں سکول آف آرمر میں اپنی خدمات انجام دیں اور علم و ادب، کتاب و قلم کے ساتھ اپنے آپ کو جوڑے رکھا۔ اور ساتھ ساتھ اپنے شوق و ہنر پینٹنگ کو بھی جاری رکھا جس کی جھلک اس کتاب میں ہمیں دیکھنے کو ملتی ہے۔ اس کتاب کے پڑھنے سے ایسا معلوم ہوتا ہے کہ جناب محمد حنیف صاحب کی ساری زندگی مصائب اور مشکلات سے عبارت ہے اور ان کی شاعری میں بھی انہی مصائب کے اشارے، کنائے پڑھنے کو ملتے ہیں، حنیف صاحب کا اس سے پہلے ”غم نیلگوں“ کے نام سے 2002ء میں شعری مجموعہ بھی منظر عام پر آچکا ہے۔ وہ بھی قارئین اور شائقین شعر و ادب سے داد تحسین وصول کر چکا ہے۔ زیر نظر مجموعہ ”قیامت کو ملیں گے“ محترم حنیف کے دوسرے شعری مجموعے نے بھی منظر عام کو معطر کر کے حلقہ شعر و ادب کی لڑی میں پروئے ہوئے موتیوں میں نیا اضافہ کر دیا، اس مجموعہ میں انہوں نے محبت کا دریا بڑے جوش کے ساتھ بہایا ہے، جذبات کا سمندر اتر رہا ہے کہ اس کا کوئی کنارہ نہیں، دنیا میں سب سے بڑا غم جواں سال بیٹے کی موت کا ہوتا ہے، یہ مجموعہ بھی شاعر کے تمناؤں اور آرزوؤں کا عکس ہے، اپنے جگر گوشے جناب فیصل حنیف مرحوم کے جوانی کے احساس نے شاعر کے جگر کو پارہ پارہ کیا ہوا ہے۔ اسی وجہ سے ان کی شاعری کے اس مجموعے کی تیاری کا تہیہ کرنے پر مجبور کیا۔ اس رنج و غم نے انہیں غم نہ حال کر دیا، اب اس غم کو چھپانا ان کے بس کی بات نہ تھی، انہوں نے اپنے مصائب، مشکلات اور دکھوں کے احساس کو چھپا کے نہیں رکھا۔ اس احساس کے گہر خانے سے موتی پہ موتی بیرو دیئے، ان کے شعروں میں والہانہ لگاؤ ہے، سادگی ہے، ان کی شعر و شاعری اپنے جگر گوشے کی روح سے محبت سے سرشار ہیں اور اس احساس پر روتی ہوئی آنکھ ہی ان کا سب سے بڑا سرمایہ ہیں، یہ مجموعہ شاعری کے مختلف اصناف کے ساتھ چند خطوط، انگریزی کی چند غزلیات اردو ترجمے کے ساتھ اس میں شامل ہیں اور شاعر کی ہاتھ سے بنی ہوئی پینٹنگ (تصاویر) ہر احساس کے ساتھ اس کے مطابق شائع کی ہیں۔ نائٹل جاذب نظر اور دلکش کاغذ کیساتھ ۱۱۲ صفحات پر مشتمل۔ ۱۵۰ روپے میں یہ مجموعہ موتمرا لمصنفین جامعہ حقانیہ اکوڑہ خٹک سے دستیاب ہے۔ اللہ کرے اس مجموعے کو قبولیت عام و خاص حاصل ہو۔ کتاب کی ضخامت ۱۱۲ صفحات جبکہ قیمت ۱۵۰ روپے ہے، کتاب موتمرا لمصنفین جامعہ دارالعلوم حقانیہ اکوڑہ خٹک سے دستیاب ہے۔ (بمعر: محمد اسلام حقانی) 0333-9167789